

اعجاز القرآن

بِسْمِ اللّٰهِ الرَّحْمٰنِ الرَّحِیْمِ

اللّٰهُ رَبِّیْ وَ مُحَمَّدٌ حَبِیْبِیْ

معجزہ خدائے تعالیٰ کی مرضی و ناراضی کے سمجھنے سے انسانی عقل قاصر ہے۔ لہذا خدائے تعالیٰ اپنے احکام و اوامر ہی ایک عالی استعداد غیر معمولی فطرت والے انسان پر نازل فرماتا ہے۔ جس کو رسول یا پیغمبر کہتے ہیں۔ اس کی اصولی تعلیم۔ اس کے مکارم اخلاق۔ بندگان خدا کی اصلاح اس کی بے غرضی۔ اس کی انسانی ہمدردی۔ اس کی راست بازی۔ اس کی صداقت کے بہترین دلائل سے ہیں۔ مگر خدائے تعالیٰ مزید تائید اور سہولت اذعان و یقین کی خاطر پیغمبروں کی معجزات سے تائید فرماتا ہے۔

معجزہ مناسبِ اُمت: پیغمبروں کے زمانے میں اُمت کو جس کام میں مہارت ہوتی ہے اسی فن سے ملتا جلتا معجزہ عطا ہوتا ہے۔ کیونکہ فنی مہارت کی وجہ سے وہ انسانی کام اور خدا کے کام کو تمیز کر سکتے ہیں۔ جس فن میں کسی کو مہارت نہ ہو، اس کے اصول و مبادی سے واقف نہ ہو، اس کی رائے قابلِ اعتماد اور غیر موثق رہتی ہے۔

موسیٰ علیہ السلام کے زمانہ میں ساحروں اور کاہنوں کا زور تھا تو ان کو عصائے موسیٰ اور بیضا عطا کیا گیا عندالمقابلہ فرعون اور اس کے اہل دربار کو سحر اور اعجاز موسوی میں تمیز مشکل ہوئی مگر ساحر جو اس فن کے ماہر تھے، فوراً پکار اُٹھے اَمْنَا بِرَبِّ الْعٰلَمِیْنَ رَبِّ مُوسٰی وَ هٰارُوْنَ۔ اسی طرح حضرت عیسیٰ کے زمانہ میں اطبا کا زور تھا۔ تو حضرت عیسیٰ کو معجزہ عطا کیا گیا۔ جذامی، کوڑھی کو اچھا کرنا، مردوں کو چلانا، مٹی کی چڑیاں بنانا اور ان میں دم عیسوی پھونک کر زندہ کر کے اڑا دینا۔

دینِ ابدی و معجزہ ابدی چونکہ گذشتہ زمانہ کے پیغمبر خاص خاص قوموں، محدود زمانہ

کے لئے مبعوث ہوئے تھے، تو ان کے معجزے بھی وقتی تھے۔ حضرت محمد مصطفیٰ ﷺ کا فتنہ الناس کے لئے مبعوث ہوئے ہیں، اور آپ کا دین قیامت تک رہنے والا ہے تو ان ہزار ہا معجزات، گونا گوں خوارق عادات کے علاوہ جن کی روایت حد تو اتر کو پہنچتی ہے۔ قرآن شریف ایک ایسا دائمی معجزہ عطا کیا گیا، جو اس دائمی دین کی تائید کرتا رہے گا۔

وجہ اعجاز قرآن: قرآن شریف کس امر میں معجز ہے؟

اس میں علماء کا اختلاف ہے۔

صرفہ: نظام جو بڑا ادیب بھی ہے اور فلسفی بھی کہتا ہے کہ قرآن کے جواب دینے کی قوت اللہ تعالیٰ نے حضرت کے اہل زمانہ سے سلب کر لی ہے۔ اس کے خیال میں قرآن کا مثل ممکن تھا۔ مگر سب لوگوں سے وہ قوت ہی سلب کر لی گئی تھی، تو جواب کیونکر دیا جاسکتا۔ اس کا خیال بالکل غلط ہے۔ کیونکہ اس طرح قرآن مجید معجزہ نہ ہوا، بلکہ اللہ تعالیٰ کا فصحا و بلغا سے جواب کی قوت سلب کر لینا معجزہ ہوا۔ افسوس کہ اتنے بڑے ادیب پر قرآن کی حقیقت نہ کھلی۔ ورنہ قرآن کے ایک ایک سورہ ایک ایک آیت پر سر دھنتا۔ قربان ہوتا۔ غالباً وہ قرآن شریف کو سہل ممتنع سمجھ کر اس ورطے میں غوطے کھا رہا ہے کہ قرآن کا مثل ممکن ہے۔ مگر یہ امکان کبھی فعلیت میں نہیں آتا۔

قول اکثر: یہ ہم نے بیان کیا کہ پیغمبر کی اُمت جس فن میں ماہر ہوتی تھی، اسی جنس کا معجزہ پیغمبر کو دیا جاتا تھا۔ حضرت رسالتاً اب اس قوم میں پیدا ہوئے تھے جس کو اپنی فصاحت و بلاغت کا بڑا دعویٰ تھا۔ وہ خود کو عرب یعنی فصیح اور دوسروں کو عجم یعنی گونگا کہتی تھی۔ لہذا قرآن شریف کی فصاحت و بلاغت معجزہ بنائی گئی۔

لاریب، ہم قرآن مجید کو فصاحت و بلاغت میں معجز اور واضح معجز سمجھتے ہیں، مگر اس کے ساتھ ہی یہ بھی جانتے ہیں کہ قرآن مجید تمام جہاں کے لیے داعی الی الحق ہے۔ ہر صاحب فن ٹھنڈے دل سے قرآن پر غور کرے گا تو قرآن اُسی کے اعتبار میں معجز بن کر چمکے گا۔ فقیر نے چند وجوہ اعجاز قرآن کو ”تحفہ فقیر“ میں نظم کیا ہے۔ جو

ہدیہ ناظرین ہیں۔ آئندہ اس سے تفصیلی بحث کی جائے گی۔

مرضی و نامرضی خدا	ظاہر کرتی رسالت ہے
دین محمد ہے توحید	سارے جہاں کو دعوت ہے
ایک خدا کو سب پوجیں	سر ختم نبوت ہے
وجہ اعجازِ قرآن	حضرت کی امیت ہے
ماضی و مستقبل کی خبر	مملو جس میں صداقت ہے
زیر و زبر کا فرق نہیں	کیا قرآن کی حفاظت ہے
سارے منتر ہو گئے ہیچ	کیسی اثر میں قوت ہے
نغمہ اور الفاظِ سلیس	نیز کمالِ فصاحت ہے
کمی زیادت اور تغیر	ناممکن وہ بلاغت ہے
پست و بلند نہیں اس میں	ایک ہی اس کی حالت ہے
اسلوبِ قرآن ہے اور	اور حدیث کی حالت ہے
جس نے دیکھا قرآن کو	وہ تو محو حیرت ہے
شانِ خدائی ظاہر ہے	لہجہ میں کیا سطوت ہے
قرآن نے سب دینوں میں	کچھ نہیں چھوڑی وقعت ہے
کرتے دھرم کی ہیں اصلاح	جس میں قرآنیت ہے
سارے جہاں کو زیر کیا	کیا قوت کیا عظمت ہے

امیتِ رسولِ کریم: حضرت کے زمانہ میں عرب میں تعلیم کا رواج اور لکھنے پڑھنے کی واقفیت ہی کم تھی نہ مدارس تھے نہ مکاتب، خال خال کوئی مذہبی پیشوا لکھنا پڑھنا جانتا تھا۔ بعض بعض تجارت پیشہ یا سردارِ قوم کچھ کچھ کتابت سے واقف تھے۔ پھر حضرت محمد مصطفیٰ ﷺ ابھی شکمِ مادر ہی میں تھے کہ حضرت کے والد ماجد عبداللہ کا انتقال ہو گیا۔ چار سال

کے تھے کہ والدہ ماجدہ بی بی آمنہ کا بھی انتقال ہو گیا۔ چھ سال کے تھے کہ جد امجد عبدالمطلب کا بھی انتقال ہو گیا۔ پھر تعلیم و تربیت کرتا تو کون کرتا۔ مگر نہیں۔ اللہ ان کا محافظ و مربی تھا اور وہی علم لدنی سے آپ کو سرفراز کرنے والا تھا۔ کوئی شخص ٹھنڈے دل سے غور کرے کہ جس شخص کو کسی نے تعلیم نہ دی ہو، جس کا کوئی تربیت کرنے والا نہ ہو، جس کا ماحول تاریک ہو، ہر طرف جہل کی گرم بازاری ہو۔ ایک شخص اپنے ہاتھ میں مشعلِ ہدایت لے کر نکلتا ہے اور سارے عالم کی کایا پلٹ دیتا اور شرک و کفر کی تاریخ کو کافور کر دیتا ہے۔ روئے زمین کے ادیان و مذاہب کو تقویم پارینہ منوادیتا ہے۔ بڑی بڑی ریاستوں اور سلطنتوں کے قوانین کو ردی میں ڈلوادیتا ہے اور خود ان زبردست سلطنتوں کو پامال سم ستوران کر دیتا ہے۔ کیا یہ اعجاز نہیں ہے۔ کیا خدا کا ہاتھ جب تک اس کی پشت پر نہ ہو، کوئی ہے جو ایسا ناقابل انکار کام کر سکتا ہے۔ تاریخ عالم اس کی ایک بھی مثال دکھا سکتی ہے؟ نہیں ہرگز نہیں۔

وَمَا كُنْتُمْ تَلُونَ مِنْ قَبْلِهِ مِنْ كِتَابٍ وَلَا تَخُطُّ بِيَمِينِكَ إِذَا لَارْتَابَ

الْمُبْطَلُونَ - (۲۸ - ۲۹)

فَاتُوا بِسُورِهِ مِنْ مِثْلِهِ وَادْعُوا شُهَدَاءَكُمْ مِنْ دُونِ اللَّهِ إِنْ كُنْتُمْ

صَادِقِينَ - (۱ - ۲۳)

حفاظتِ قرآن : دنیا میں کوئی مذہبی یا غیر مذہبی کتاب ایسی نہیں جس کی حفاظت قرآن مجید کے برابر کی گئی ہو، ہندوؤں کی وید، پارسیوں کی ژند و دساتیر بلکہ تورات و انجیل، تو اتر تو کجا، خمیر آحاد سے بھی ثابت نہیں ہو سکتیں۔ قرآن شریف کی حالت یہ ہے کہ زمانہ نبوت سے اب تک لاکھوں اس کے راوی، اس کے حافظ، اس کے قاری چلے آ رہے ہیں۔ کوئی شہر تو کیا، کوئی قصبہ ایسا نہیں جس میں چند جید حافظ نہ ہوں، کیا مجال کوئی حافظ تراویح میں ایک کلمہ کے عوض دوسرا کلمہ پڑھ دے۔ یا زیر زبر ہی کی غلطی کر دے، اور سامع اس کو لقمہ نہ دیں۔ یہ تو فاحش اغلاط ہیں۔ قاری صفاتِ حروف کی بھی

تفہید کرتا ہے۔ کب چھوڑتا ہے اگر کوئی قلقلہ یا ہمس نہ کرے یا مدِ طویل و متوسط و طبعی میں تمیز نہ کرے یا بے محل تعظیم یا ترقیق کر دے۔ کب جائز رکھتا ہے اگر اخفا کی جگہ، اظہار یا ادغام کر دے۔ قرآن شریف میں کتنے الف ہیں۔ کتنے با، تا، سب شمار کئے ہوئے ہیں۔ غرض کہ قرآن شریف کی حفاظت کا وعدہ خدا نے کیا۔ اور کس ناقابل انکار طریقے سے اس کو ثابت کیا۔

دنیا میں اسلام ہی ایک باقی رہنے والا دین ہے۔ تو اس کا منبع، اس کی مقدس آسمانی کتاب اتنی اہمیت بھی رکھتی ہے۔ جو چیز محفوظ ہی نہ ہو، جس کی صحت کا پتہ نہ ہو، جس کی روایت ہی مسلسل نہ ہو، کس برتے پر اس کی تبلیغ کی جاسکے گی۔

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ۔

قرآن کی غیب گوئی: یہ بات ظاہر ہے کہ آدمی کو نہ ماضی کا علم ہوتا ہے نہ مستقبل کا، وہ تو صرف وہی چیز جانتا ہے، جو اس کی آنکھوں کے سامنے آئے یعنی اس کا علم مشاہدات تک محدود ہے۔ زیادہ برین نیست کہ وہ مشاہدات ہی کو الٹ پلٹ کرتا ہے کچھ انہیں سے استنباط کرتا ہے۔ اخبار بالغیب مادی انسان کا کام نہیں۔ جب تک خدا کا ہاتھ بیچ میں نہ ہو یہ کام نہیں ہو سکتا۔ قرآن شریف میں وہ قصص بھی بیان کئے گئے ہیں جن سے حضرت کا تمام خاندان نا آشنا تھا۔ اور ایسی پیش گوئیاں بھی ہیں، جو اب تک برابر صحیح اور درست اُترتی آئی ہیں۔

قصص: حضرت آدم، دادی حوا اور ابلیس کا قصہ۔ ہابیل قابیل کا واقعہ۔ حضرت نوح حضرت ابراہیم و اسماعیل و لوط و اسحاق و یعقوب و یوسف علیہم السلام کے قصص حضرت صالح و قوم ثمود۔ حضرت شعیب و اہل مدین و ایکہ۔ حضرت داؤد و سلیمان۔ حضرت موسیٰ و ہارون اور فرعون و ہامان اور بنی اسرائیل اور قارون کے حالات۔ دیگر انبیاء کے حالات۔ ذوالقرنین۔ قوم سبا۔ اصحاب الاخدود کہف و رقیم۔ اصحاب رس کے قصص و حالات بہ تفصیل بیان کئے گئے ہیں۔ اور حضرت کے اہل زمانہ مخالفین نے بھی

ان کو تسلیم کیا۔

پیش گوئی: قرآن شریف میں بہت سی پیش گوئیاں ہیں۔ نمونہ کے طور پر چند یہاں ذکر کی جاتی ہیں۔ قُلْ لِّلْمُخَلَّفِينَ مِنَ الْأَعْرَابِ سَتُدْعُونَ إِلَى قَوْمٍ أُولِي بَأْسٍ شَدِيدٍ تُقَاتِلُونَهُمْ أَوْ يُسْلِمُونَ۔ (اے پیغمبر) دیہاتی عرب سے کہہ دیجئے جو (سفر حدیبہ سے) رہ گئے ہیں۔ بڑے لڑنے والوں (یعنی فارس و روم کے مقابلے کے لئے) بلائے جاؤ گے تو تم ان سے لڑتے رہو یہاں تک کہ وہ مسلمان ہو جائیں۔

(حم ۲۶۔ فتح ۲)

روم و فارس کی لڑائیاں حضرت ابوبکر صدیق، عمر فاروق رضی اللہ عنہما کی خلافت میں ہوئیں۔ تو یہ خلافت شیخین کی بشارت ہے۔

الْم - غَلِبَتِ الرُّومُ فِي أَدْنَى الْأَرْضِ
وَهُمْ مِنْ بَعْدِ غَلِبِهِمْ سَيَغْلِبُونَ فِي بضع
الم - قریب کے ملک (یعنی فارس)
میں رومی (جو انصاری ہیں) اہل فارس
سے جو آتش پرست ہیں مغلوب ہونے کے
سینین۔ (الروم)

بعد عنقریب چند سال میں (پھر اہل فارس پر) غالب آئیں گے۔

چنانچہ ایسا ہی ہوا اور یہ واقعہ تاریخ پیش گوئی کا بڑا زبردست معجزہ ہے۔ حضرت ابوبکر صدیقؓ نے اس وعدہ الہی کی صحت پر یقین کر کے ایک سردار قریش سے مراہنہ کیا۔ وعدہ الہی سچا ہوا اور ابوبکر صدیقؓ کامیاب۔

سَيُهْزَمُ الْجَمْعُ وَيُوَلُّونَ الدُّبُرَ۔ (۵۴۔ ۴۵) عنقریب اس جماعت کی ہزیمت ہوگی اور یہ پیٹھے پھیر کر بھاگ کھڑے ہوں گے۔

یہ شکست اہل بدر کی پیش گوئی تھی جس کو اللہ نے پورا کیا۔

لَقَدْ صَدَقَ اللَّهُ رَسُولَهُ الرُّؤْيَا
بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ
اللَّهُ إِمْنِينَ مُخَلِّقِينَ رُؤُسَكُمْ وَمُقَصِّرِينَ
لَا تَخَافُونَ۔ (۲۶: ۴۸)

بیشک اللہ نے اپنے رسول کو واقعی سچا ہی
خواب دکھایا تھا ان شاء اللہ تم (مسلمان)
مسجد حرام میں بے خوف و خطر باطمینان
(تمام) داخل ہوں گے۔ (وہاں جا کر)

تم (کچھ تو) سرمنڈائے ہوئے رہو گے اور (کچھ فقط) بال کترائے ہوئے ہوں گے۔
یہ آیت فتح مکہ کی پیش گوئی ہے۔ جس کو اللہ نے پورا کیا۔

فصاحت و بلاغت : سب سے پہلے قرآن شریف کے نغمہ اور سلاست پر غور کرو۔
قرآن شریف کے الفاظ کچھ ایسے نفیس مخارج کے حروف سے مرتب ہیں اور قرآن شریف
میں ایسی سلاست و روانی ہے کہ نہ پڑھنے والے کی زبان پر گراں ہوتے ہیں نہ سننے
والے کے کان پر۔ اتنی ضخیم کتاب اتنا بڑا حجم اور اس میں ایک لفظ بھی ثقیل یا متنافر نہیں۔
دوسرے شعرا اور خطبا کے کلام میں یہ بات کہاں۔ ایک تجربہ مجھے ہے اور میں سمجھتا ہوں
کہ دوسروں کو بھی اس کا تجربہ ہوگا۔ یا غور کرنے کے بعد اس کا تجربہ ہو جائے گا کہ بعض
حضرات جو اپنی مادری زبان میں بات کرنے میں ہکلاتے ہیں، وہ جب قرآن شریف
پڑھتے ہیں تو زبان کو بالکل رکاوٹ نہیں ہوتی۔ بلکہ ان کی زبان صاف زبان والوں
سے بھی قرآن پڑھنے میں صاف چلتی ہے۔ مجھے میرے کئی دوستوں پر اس کا تجربہ ہوا ہے۔
خود میری زبان میں عقدہ ہے۔ مگر قرآن شریف پڑھتا ہوں تو زبان صاف چلتی ہے۔
یہ قرآن شریف کی سلاست اور حسن مخارج کی کافی دلیل ہے۔

بعض بالکل جاہلوں کو دیکھا گیا ہے کہ قرآن شریف اور دوسرے ادعیہ کو پڑھتے
ہوئے سنا تو قرآن شریف کے متعلق کہا کہ اس کا پڑھنا بڑا ہی اچھا معلوم ہوتا ہے۔
بعض ان پڑھ حضرات ایسے بھی تھے کہ قرآن کو دوسری عبارتوں سے تو کیا حدیث شریف
سے بھی تمیز کرتے تھے۔ ایک جاہل عرب نے قرآن کو پڑھتے دیکھا تو پاس آ کر بیٹھ گئی
اور ہمہ تن گوش ہو کر سننے لگی، کسی نے پوچھا یہ کیسا کلام ہے۔ کہا میں تو جاہل ہوں
کیا بتاؤں۔ مگر اتنا ضرور کہوں گی کہ ایسا معلوم ہوتا ہے کہ ایک طبق میں حلوا ہے۔
نیچے شہد ہے اور اوپر مسکہ ہے۔

قرآن کے معجز ہونے کو کون ادراک کر سکتا ہے : واضح ہو کہ قرآن شریف
متعدد اعتبار سے معجز ہے۔ ان میں سے بعض اعتبار تو ایسے ہیں، جن کو ہر شخص سمجھ سکتا ہے۔

جیسے قرآن شریف کے الفاظ کا نغمہ اور اس کی دلکشی۔ حضرت رسول مقبول ﷺ کا اُمی ہونا۔ اور پھر ایسی بیشکل اور عجیب و غریب کتاب کا لانا جو دین و دنیا کے ہر قسم کے امور میں شمع ہدایت ہے۔ یا قرآن شریف میں ماضی اور مستقبل کے اخبار یعنی اظہار مغیبات وغیرہ وغیرہ۔

اب رہا قرآن شریف کا فصاحت و بلاغت کی راہ سے معجز ہونا۔ وہ ماہرین اور صحیح المذاق اہل زبان کو تو بالبداہت معلوم ہو جاتا ہے اور دوسروں کو غور و فکر اور استدلال سے دوسروں کے کلام سے مقابلہ کرنے سے اصول تنقید، اصول معانی و بیان و بدیع، اسالیب کلام سے واقف ہونے سے ممکن ہے۔

قرآن کی کتنی مقدار معجز ہے: بعض کہتے ہیں کہ پورا سورہ قرآن کا معجزہ ہے۔ ایک دو آیتیں حد اعجاز کو نہیں پہنچتیں۔ بعض لوگ کہتے ہیں کہ سورہ اِنَّا اَعْطَيْنَاكَ يَا اس کا مماثل یعنی تین آیتوں کی مقدار بھی معجز ہے۔

اسلوب: امرء القیس کے دیوان میں دو چار مختلف شعر ان لوگوں کے لگا دیں جو اس کے ہم پایہ ہیں تو ممکن ہے مگر مسلسل دو چار شعر ہرگز ملا نہیں سکتے۔ کسی نے ابن المقفع سے کہا کہ آپ طویل قصیدے نہیں کہتے تو اس نے کہا کہ جاہلیت کا رنگ قائم رکھنا سخت مشکل ہے۔

کوئی قرآن شریف اور حدیث شریف کو ملا کر دیکھے، حدیث کا اسلوب قرآن کے اسلوب سے ہرگز نہیں ملتا۔ جو لوگ اسالیب کلام سے واقف ہوتے ہیں وہ فوراً کہہ دیتے ہیں کہ یہ شعر امرء القیس کا ہے یا زہیر کا۔ زمانہ جاہلیت کا ہے یا ان لوگوں کا جنہوں نے اسلام و جاہلیت دونوں کو پایا ہے۔ یا یہ کہ یہ شاعر عہد بنی امیہ کا ہے یا بنی عباس کا۔ یا بالکل زمانہ حال کا پھر یہ کہ یہ شاعر بغداد کا ہے یا شام کا۔ حجاز کا ہے یا مصر کا۔ عرب کا ہے یا عجم کا۔ اگر ایک شعر سے پورا علم نہیں ہو سکتا تو دو چار شعر کے بعد تو امتیاز ہو ہی جاتا ہے۔ اُردو داں بھی سمجھ لیتے ہیں کہ یہ شعر سودا کا ہے یا میر کا۔ ذوق

کا ہے یا غالب کا۔ داغ کا ہے یا امیر کا۔ ہر زبان کے نقاد سخن شعرا و نظماء کے باہم کلام میں امتیاز کرتے ہیں۔ اعلیٰ شعر کو ادنیٰ سے جدا کرتے ہیں۔ جہل مرکب ہٹ دھری۔ بے جا مخالفت اور بات ہے۔ ذوق سلیم نہ رکھنے والے معرض بحث میں نہیں۔ صاحب ذوق کلام عالی سنتا ہے اور پہروں بلکہ دنوں اس کا مزا لیتا ہے۔ ایسے صاحب ذوق عرب بلکہ عجم پر بھی بلاشبہ قرآن کا اعجاز فصاحت و بلاغت کے اعتبار سے بھی ظاہر ہوتا ہے۔

احادیث شریفہ کے کمال فصاحت و بلاغت میں کیا کلام ہو سکتا ہے۔ جس کی نسبت اس بہترین اور گرامی ترین ہستی کی طرف ہو۔ جس کا ارشاد ہے۔ اَوْتِنْتُ جَوَامِعَ الْكَلِمِ اور اَنَا اَفْصَحُ الْعَرَبِ وَالْعَجَمِ۔ مگر قرآن شریف کچھ اور ہی شے ہے۔ اس سے صاف معلوم ہوتا ہے کہ قرآن شریف حضرت رسول مقبول ﷺ کا کلام نہیں۔ اللہ تعالیٰ کا کلام ہے۔

الغرض ہمارے سامنے صدیق اکبرؐ۔ فاروق اعظمؓ۔ مظہر العجايب کے خطب ہیں۔ اللہ اور بندے میں جو فرق ہے وہی قرآن اور ان کلاموں میں ہے۔ خطب ابن نباتہ مقامات بدیعی یا حریری اور دوسروں کے کلام کی حقیقت ہی کیا ہے۔ ایک نادان کہتا ہے کہ حریری بھی اعلیٰ درجہ کی فصاحت کا مالک ہے۔ حقیقتاً اس نے کلام فصحا دیکھا ہی نہیں۔ اس کو ڈھلی ہوئی اور سوہن کی ہوئی چیز میں تمیز نہیں۔ اس کو زندے اور مردے میں فرق نہیں۔ شریف مرتضیٰ کا کلام حریری سے زیادہ رتبہ رکھتا ہے۔ بدیعی کے اچھے فقرات کے سامنے پوری حریری دھری کی دھری رہ جاتی ہے۔

فطرت اللہ: دودھ کے اجزاء معلوم ہو گئے۔ پانی۔ گھی۔ شکر۔ نمک اور کیا کیا۔ ذرا ان کو ملا کر پھر دودھ تو بنا دو، ناممکن۔ بہتر یا تہتر عناصر دریافت کر لئے گئے۔ اب کیا ہے۔ سب کچھ معلوم ہو گیا۔ ذرا ان عناصر کو جوڑ کر تیزی کا پرتو بنا دو۔ ذرا گلاب کے پھول کی ایک پنکھڑی ہی تو بنا دو۔ ناممکن۔ مادہ عناصر کا پیدا کرنا تو ایک طرف ذرا خدا کی دی ہوئی صورت ہی بنا دو۔ تمہارا کام آرٹیفشل (Artificial) مصنوعی۔ خدا کا کام نیچرل۔ فطرتی۔

اپنی قدرت کا عجز مادہ و مادیات میں آزما چکے۔ اب ذرا تم جو بولتے ہو، وہی الفاظ لو۔ اور ان سے قرآن کی ایک سورت کا مثل بنا دو، غیر ممکن۔ خارج از قدرت۔ بناؤ گے بھی تو وہی آرنی فیشنل۔ مصنوعی۔ ناقص۔ کہاں تصویر۔ کہاں صاحب تصویر۔ کہاں مُردہ۔ کہاں زندہ۔

الفیل ما الفیل وما ادرک ما الفیل۔ لہ خرطوم طویل۔ و ذنب و بیل۔ کیا یہ القارعہ کا جواب ہے۔ اَسْتَغْفِرُ اللّٰهَ الْعَظِيمَ خانہ عقلمت خراب کیوں مسخرہ بنتا ہے۔ کیوں اپنے آپ پر لوگوں کو ہنساتا ہے۔ جس طرح خدا کا فعل معجز ہے۔ اسی طرح اس کا قول بھی معجز ہے۔ تصویر یا مجسمہ بنا کر چڑیا کو دھوکہ نہیں دے سکتے تو تو ان مہملات، واہیات سے خرافات سے ہم کو دھوکا دے گا۔ اَعُوذُ بِاللّٰهِ ہرگز نہیں۔ یہ سب الفاظ بلا معنی ہیں۔ یہ تن بے جان ہے مُردار ہے۔ جا اور اس کو خاک میں دبا آ۔ خدا کا کام بندے کے کام سے بالکل علیحدہ ہے۔ بالکل ممتاز ہے۔ اعجاز ہے! اعجاز ہے!

خدائی لہجہ: شاعر یا منشی جس درجہ کا ہوتا ہے اسی درجہ کا اس کا کلام ہوتا ہے۔ ایک غمگین آدمی کے کلام سے غم ظاہر ہوگا۔ ایک سپاہی کے کلام سے شجاعت ٹپکے گی۔ متنتی سیف الدولہ کے ساتھ خود بھی جنگ میں شریک رہتا تھا تو اس قصیدہ کا زور ہی الگ ہے۔ شعرا جاہلیت کے اشعار میں بے ساختگی، سادگی اور صداقت ہے۔ متمدن شعرا کے کلام میں صنائع بدائع ہیں۔ جن میں بناوٹ اور تکلیف نمایاں ہے۔ خدا کے کلام کا لہجہ اور قوت ہی الگ ہے۔ اسی طرح پیغمبر اور بزرگان دین کا کلام الگ ہوتا ہے۔ ادبا و نمائشی لوگوں کا کلام جُدا۔ صاحب فراست و عقل سلیم پہچان لیتا ہے کہ یہ کلام کلام بشر سے وراہ ہے۔ مَا هَذَا مِنْ كَلَامِ الْبَشَرِ۔

یکسانی: بعض لوگ کہتے ہیں کہ ہر زبان میں ایک بڑا شاعر ہو جاتا ہے۔ جس کی مثال مستقبل نہیں لاسکتا۔ تو کیا وہ بھی کلام اللہ ہو جائے گا۔ عربی میں امرء القیس۔ فارسی میں فردوسی۔ اردو میں میر تقی یا آج کل غالب پرستوں کے پاس غالب یا بعض

کے پاس میر انیس یا یونانی میں ہومر اور انگریزی میں شکسپیر -

اس شخص کو سمجھنا چاہیے کہ ان شعراء کی جو تعریف کی جا رہی ہے وہ بحیثیت مجموعی ہے۔ ان کی تعریف اس پیمانہ پر نہیں ہے کہ کوئی ان کے کسی تین شعر کے برابر بھی نہیں کہہ سکتا۔

امراء القیس کی کمزوریوں کو دیکھنا ہو تو اعجاز القرآن دیکھو۔ غالب کا تمام دیوان جہان ماروان میں سے چند ہی چوٹی کے شعر نکلیں گے۔ میر تقی کے دیوان میں سے چند ہی نثر نکلیں گے۔ سودا، داغ، امیر کے کلام میں بھی چند اچھے شعر نکل سکتے ہیں۔ مرزا دبیر کے کلام میں چند بند بلکہ چند مرثیے ایسے ہیں جو میر انیس کے بعض مرثیوں اور بند سے اچھے ہیں۔

فردوسی، نظامی، سعدی، خسرو، جامی، مولانا روم ان کے کلام میں اعلیٰ درجہ کے شعر بھی ہیں، اوسط درجے کے اور معمولی بھی۔ ان میں سے کسی کو کسی پر ایسی ترجیح نہیں ہے کہ دوسرے کے چند شعر بھی ان کے اشعار کے برابر یا اعلیٰ نہ نکلیں۔

مجھے انگریزی تو آتی کہاں۔ مگر سنتا ہوں کہ شکسپیر کا ماخذ تاریخ اور دوسروں کے ڈرامے ہیں۔ صرف دو ڈرامے اس کے ذاتی ہیں اور ان میں وہ کھو گیا ہے۔ نیز اس کے کلام میں یکسانی کہاں۔ عمر کے بڑھنے سے زمانے کے بدلنے سے ان ڈراموں میں تغیر آتا گیا ہے پھر نقادان سخن کی قدر اندازی سے بے چارے کے پر نچے اڑ گئے ہیں۔ اس کے سانٹ (Sonet) سے ملٹن کے سانٹ کم نہیں۔ نفس فصاحت کے لحاظ سے بیکن بھی ایک مسلمہ استاد ہے۔ کون کہتا ہے کہ بیکن کی نثر شکسپیر کی نظم سے کم ہے۔ بہر حال اگر شکسپیر اچھا ہے، تو بیکن اور ملٹن بھی اچھے ہیں۔ بن جان سن بھی اس کی ٹکر کا ہے۔ یہ نہیں کہ شکسپیر کے سامنے سب ہیچ ہو گئے ہیں۔ لبید نے جو ساتوں (معلقات) شعراء میں سے ایک ہیں۔ مسلمان ہو کر قرآن ہی پڑھتے۔ اور اس پر سردھنتے۔ شعر کہنا چھوڑ دیا۔

جان سن (Johnson) اور ہومر کے متعلق بعض محققین نے لکھا ہے کہ کہیں ہومر

نے اچھا لکھا ہے تو کہیں جان سن (Johnson) نے۔ دنیا کے تمام شعرا اور خطبا میں

کوئی ایسا نہیں، جو دوسروں پر اتنی فوقیت رکھتا ہو کہ کسی کا ایک حصہ بھی اس کے کسی حصے کے برابر نہ ہو اور اس کا تمام و کمال کلام ایک درجے پر ہو۔ یا اس کے دو قولوں میں تناقض نہ ہو یا اس کے کلام میں تغیر ممکن نہ ہو۔

قرآن شریف کی یہ حالت ہے کہ اس میں سے ایک حرف نہ نکل سکتا ہے نہ زیادہ ہو سکتا ہے نہ جملے کی شکل تبدیل ہو سکتی ہے نہ ایک حرف کی جگہ اس کا مترادف ہی رکھا جاسکتا ہے۔ مثال کے طور پر سب سے چھوٹی سورت یعنی سورہ کوثر کی تفسیر لکھتا ہوں۔ جس سے معلوم ہو جائے گا کہ قرآن شریف کا ہر حرف ناقابلِ تغیر ہے اور چھوٹا سا سورہ بھی اعجاز ہے۔ اعجاز ہے۔

تفسیر سورہ کوثر

إِنَّا آغَطَيْنِكَ الْكُوثَرَ ۝ فَصَلِّ لِرَبِّكَ وَانْحَرْ ۝ إِنَّ شَانِكَ هُوَ الْآبَتَرُ ۝
ولید بن مغیرہ جس کی اولاد بھی بہت تھی۔ مال بھی بکثرت تھا۔ جس کے متعلق ہے۔
وَجَعَلْتُ لَهُ مَالًا مَّمْدُودًا وَبَنِينَ شُهُودًا۔ حضرت کے صاحبزادوں کے انتقال پر
حضرت کو طعنہ دیتا کہ ان کی اولاد تو ہے ہی نہیں کہ آگے ان کا نام چلتا۔ ان کی یادگار
رہتی۔ حضرت کو اس کے یہ طعنے ناگوار گزرتے۔ حضرت کی تسلی کے لئے اللہ تعالیٰ نے یہ
چھوٹی سی جامع سورت اتاری جس میں اس کا کافی شافی جواب ہے۔ واضح ہو کہ اولاد
تین قسم کی ہوتی ہے۔

(۱) سپوت جو باپ سے زیادہ کام کرے۔ اس سے زیادہ نامور ہو۔ اس سے

زیادہ کمالات رکھتا ہو۔

(۲) پوت جو باپ کے برابر کمالات رکھے۔ جس کا کارنامہ باپ کے برابر ہو۔

(۳) کپوت جس کے کام باپ کے کام کے مساوی نہ ہوں نہ باپ کی خوبی ہو۔

نہ اس کی عظمت ہو۔ ایسا بیٹا باپ کے لئے مایہ ناز نہیں ہو سکتا۔ ایسی اولاد باپ کے
کس کام کی۔ ایسی اولاد ہو بھی تو کیا حاصل (اب ذرا بولو) غور کرو۔ جو ہستی بے نظیر ہو۔

تمام کمالات کی جامع ہو۔ جس کا کارنامہ ناقابلِ زیادت ہو۔ جس کی یادگاریں قیامِ قیامت تک رہنے والی ہوں۔ جس کے آثار مٹنے والے نہ ہوں۔ اس کی اولاد نہ سپوت ہو سکتی ہے نہ پوت۔ رہی کپوت اولاد تو ناقابلِ فخر ہے۔ ناقابلِ اعتداد ہے۔ ولید بن مغیرہ کا یہ سمجھنا کہ نام باقی رہنے کے لئے اولاد ضرور ہے غلط ہے بالکل لغو ہے۔ عالم کا نام اس کی کتابوں سے، سپاہی کا نام اس کے شجاعانہ کارنامے سے، مصلح کا نام اس کی اصلاحات کی وجہ سے، پادشاہ کا نام اس کے فتوحات سے، خدا پرست کا نام اس کی عبادت و تقویٰ کے ذکر سے باقی رہتا ہے۔ اللہ تعالیٰ فرماتا ہے۔ اِنَّا اَعْطَيْنَاكَ الْكُوْنُثَرَ۔ کہ اے حبیبِ کریم ہم نے تو تم کو سب کچھ دے دیا ہے۔ کون سی خوبی ہے، کون سا کمال ہے جو تم کو نہیں ملا۔ کونسی ماہِ الافطار صفت ہے، جو تم میں موجود نہیں۔ تم فخر دو عالم ہو۔ سید ولد آدم ہو۔

اَدَمُ وَمَنْ دُوْنَهٗ تَحْتَ لِوَاۤئِيْ - تِلْكَ الرُّسُلُ فَضَّلْنَا بَعْضَهُمْ عَلٰی بَعْضٍ - ہم نے تمہارے نور کو سب سے پہلے پیدا کیا۔ اَوَّلُ مَا خَلَقَ اللّٰهُ نُورِيْ - تم کافۃ الناس کی طرف پیغمبر بنا کر بھیجے گئے ہو۔ تمہارا دین نہ کسی خاندان یا قوم سے مخصوص ہے، نہ کسی ملک سے۔ وَمَا اَرْسَلْنَاكَ اِلَّا كَافَّةً لِلنَّاسِ تَمَّ طَالِبِيْنَ كُوْنُثَرَ يٰہرگز یہ نہیں کہہ سکتے کہ میں فلاں قوم کے لئے مبعوث ہوا ہوں۔ اور بیٹوں کی روٹی کتوں کے سامنے نہیں ڈالتا۔ تمہارا دروازہ سب کے سامنے کھلا ہوا ہے۔ تم سب کے روحانی باپ ہو۔ سب کی روحانی پرورش تمہارے فرائض میں سے ہے۔ اِنَا مِنْ نُّوْرِ اللّٰهِ وَكَلِمَةٍ مِنْ نُّوْرِیْ - وَمَا يُدْرِيْكَ لَعَلَّہٗ یَزْكٰی - اَوْ یَذْكُرُ فِتْنَعُہٗ الذِّكْرٰی - تمہارا دین محدود زمانہ کے لئے نہیں بلکہ ابدالاباد کے لئے ہے۔ تمہارا دین کبھی منسوخ نہ ہوگا۔ وَلٰكِنْ رَّسُوْلُ اللّٰهِ وَخَاتَمُ النَّبِیِّیْنَ - (قال لعلیؑ) اَنْتَ مِنْنِیْ بِمَنْزِلَةِ هَارُوْنَ مِنْ مُوسٰی اِلَّا اِنَّہٗ لَا نَبِیَّۤیْ بَعْدِیْ لَوْ كَانَ بَعْدِیْ نَبِیٌّ لَّكَانَ عُمَرُ بْنُ الْخَطَّابِ جہاں تمہارا دین ابدی ہے۔ وہاں تمہارا معجزہ یعنی قرآن مجید بھی ابدی ہے۔ جب تمہارا کمال خود تمہاری اولاد کی بقا کا منافی ہے۔

وحدت میں تیری حرف دوئی کا نہ آسکے ÷ آئینہ کیا مجال جو صورت دکھا سکے
تو کیا پروا تمہارا دین تمہاری یادگار ہے۔ قرآن مجید تمہاری یادگار ہے۔ تمہاری تعلیم
تمہاری یادگار ہے۔ تمہارے اُمّتی تمہارے نام لیوا تمہارے دامن گرفتوں کی کیا کمی ہے۔
وہی تمہاری یادگار ہیں۔

فَصَلِّ لِرَبِّكَ وَانْحَرْ ذرا اپنے پروردگار کے لئے نماز اور حج و قربانی تو کرو۔ دیکھو
کتنے لوگ جمع ہوتے ہیں اور تمہاری یادگار کا مظاہرہ کرتے ہیں۔ مکہ کے رہنے والے
انصار انس بن مالک۔ سعد بن عبادہ۔ ابو ایوب۔ قدیم اہل کتاب ابی بن کعب۔ عبد اللہ
بن سلام ایران کے سلمان۔ حبش کے بلال۔ شام کے صہیب تمہارے نام لیوا ہیں۔ ملک
ملک کے باشندے قوم قوم کے افراد رنگ رنگ کے آدمی سب تمہارے احکام کے پابند۔
تمہارے چشمہ تعلیم سے سیراب تمہارے فیض تربیت سے سیر ہیں دنیا میں کون ہے جس کی
یادگار اتنی عظیم الشان ہے۔ جسمانی اولاد نہ سہی نہ سہی۔ روحانی اولاد ہے اور کس کثرت
سے ہے۔ دن دوئی رات چہار گونی ترقی پر ہے۔ نماز میں اور حج و قربانی میں اس کا کس
بیانہ پر مظاہرہ ہوتا ہے اِنَّ شَانِئَكَ هُوَ الْاَبْسَرُ۔ تمہارا دشمن۔ تم کو طعنہ
دینے والا، ولید بن مغیرہ کا انجام بُرا ہے۔ علی ابن ابی طالب کے ہاتھ سے مارا جائے گا۔
نہ اس کا مال رہے گا نہ اس کی اولاد۔ نہ کوئی اس کا نام لیوا ہی باقی رہے گا، نہ یادگار۔
ہاں اس کی شرارت و خباثت کی داستان زبان زدِ خلاق رہے گی۔ بُرائی میں بھی اس کا نام
لیا جائے گا۔ تو اے حبیب! تیرے نام کے طفیل سے۔ ورنہ ہزار ہا کفار مر گئے، کوئی ان
کا نام تک نہیں جانتا۔

اب ذرا ایک ایک لفظ پر غور کرو کہ ہر لفظ اپنے مقام پر کیسا پیوستہ ہے کہ ہلائے
سے ذرا نہیں ہلتا۔ جس طرح گلیہ انگشتری میں جڑا جاتا ہے۔ ہر لفظ اپنے محل پر جڑا
ہوا ہے۔ اِنَّ؛ بے شک، ضرور، یقیناً۔ البتہ زور پیدا کرنے اور تاکید کے لئے آیا ہے۔
جب کوئی ایسی بات ہوتی ہے کہ لوگ بمشکل اس کا یقین کر سکتے ہیں، تو اس پر زور دیا
جاتا ہے۔ اس کی تاکید کی جاتی ہے چونکہ اس میں مستقبل کی پیش گوئی ہے۔ حضرت کی

یادگار کا باقی رہنا، ان کے دین کا، ان کے نام لیواؤں کا سلسلہ قیام قیامت تک جاری رہنا اور ولید بن مغیرہ کا بد انجام و بے نسل ہو جانا۔ اس سورہ میں بیان کیا گیا ہے۔
لہذا تاکید کے لئے اِنَّا سے ابتداء کی گئی۔ اَعْطَيْنَاكَ ہم نے تم کو دے دیا۔ عَطُو کے معنی ہیں پکڑنا امر القیس کہتا ہے:

و تعطو برخص غیر ششن کا نہ اسابغ طبی او مساویک اسحل۔
اتینا کے معنی بھی ہیں ہم نے دیا۔ مگر اعطینا کے معنی میں قبضہ کر دینا متضمن ہے۔ یہ بات ظاہر ہے کہ ہبہ میں قبضہ شرط ہے اور وہی ہبہ مکمل ہوتا ہے جس میں موہوب کا قبضہ کر دیا جائے۔ اعطینا میں بہ نسبت اعطیت کے عظمت و جبروت زیادہ ہے۔ جس سے خدائی لہجہ، آسمانی دبدبہ ظاہر ہوتا ہے۔ الکوثر بہت کچھ۔ خیر کثیر۔ اس کا مادہ کثیر اور کثرت ہے۔ کسی نے حضرت ابن عباسؓ سے کہا کہ کوثر ایک حوض ہے جو حضرت رسول اللہ ﷺ کو دیا گیا ہے۔ قیامت کے دن شدت گرمی میں تشنہ لبوں کو حضرت اس حوض سے پانی پلائیں گے، سیراب فرمائیں گے۔ تو حضرت ابن عباسؓ نے کہا کہ خیر کثیر میں وہ حوض بھی داخل ہے۔ بعض کہتے ہیں کہ جنت میں ایک نہر ہے۔ بعض کہتے ہیں کہ اس سے مراد شفاعت ہے۔ ولید بن مغیرہ کو قیامت کے دن شفاعت محمدیؐ کو دیکھ کر معلوم ہوگا کہ کون صاحب کثیر ہے کس کے متعلقین زیادہ ہیں اور کون بد انجام و بے نام و نشان ہے۔ بہر حال کوثر ہے ایک لفظ مگر ہر قسم کے خیر کو متضمن اور انواع عطایا کو شامل ہے۔

فَصَلِّ لِرَبِّكَ۔ ف۔ پس جب ہم نے تم کو سب کچھ دے دیا تو تم بھی کچھ کام کرو۔
صَلِّ نماز پڑھو۔ لِرَبِّكَ۔ تمہارے رب کے لئے تمہارے پروردگار کے لئے۔ رب کے معنی ہیں اصل میں پرورش کرنا۔ کمال کو پہنچانا۔ جب اللہ تعالیٰ تمہارا رب ہے تو ضرور تم کو کمال کو پہنچائے گا۔ خیر کثیر سے سرفراز فرمائے گا۔ قیامت تک تمہارا نام باقی رکھے گا۔ تو اپنے رب کی عبادت تم کو کرنی چاہیے۔ فوراً عبادت کرنے کا اس لئے حکم دیا گیا کہ ہبہ کا فوراً معاوضہ کر دیا جائے تو وہ ہبہ بالعوض اور ناقابل رد ہو جاتا ہے۔ لفظ رب میں

صلت عطاء خیر کثیر بھی ہے اور علت اقامت صلوٰۃ و حج بھی جو فضل اللہ سے یہ لطیفہ و فائدہ نہیں نکلتا۔ وَانْحَوْ قُرْبَانِي دے نحر کے معنی ہیں۔ اونٹ کی قربانی دے نحر جزوارکان حج ہے۔ اس مقام پر اللہ تعالیٰ نے صلوٰۃ و حج کو اس لئے ذکر فرمایا کہ زکوٰۃ و صوم انفراداً ادا کئے جاتے ہیں۔ اور صلوٰۃ و حج اجتماعاً۔ صلوٰۃ و حج سے حضرت کی تعلیم، حضرت کی یادگار کے قائم ہو جانے، مکہ مدینہ پر حکومت اور کافروں کی شکست پر دلالت نکلتی ہے۔ آج اگر ولید بن مغیرہ ہوتا یا حضرت کے اخیر زمانہ میں ہی رہتا، تو اس پیش گوئی کو آنکھوں سے دیکھ لیتا۔ مگر نہیں قیامت قریب ہے۔ میرے سرکار کی کامیابی اور انتہائی اعزاز کثیر تابعین کی نمائش کا دن تو قیامت کا ہی دن ہے۔ خود پسند، خود سر ولید وہاں حضرت کو حضرت کے اعزازات کو دیکھے گا۔ اِنَّ شَانِسْكَ۔ بے شک تمہارا دشمن، تم کو حقیر جاننے والا، طعنہ دینے والا۔ هُوَ الْاَبْتَرُ۔ بتر کے معنی ہیں آخر سے کاٹنا۔ اس لئے مراد ہے بے نسل لا ولد۔ بے یادگار۔ بد انجام۔ مغیرہ حضرت کو ابتر کہا کرتا تھا۔ وہی لفظ اس پر پلٹایا گیا ہے کہ وہی ہے ابتر۔ ذرا دیکھو کہ ان حرف تاکید ہو ضمیر فصل۔ الابتر کا ال کس طرح قصر قلب پر دلالت کرتے ہیں۔ اس جملہ میں کتنی تاکید ہے۔ کیا زور ہے شانسیء کے عوض اگر ولید بن مغیرہ کا لفظ رہتا تو حضرت سے شان یعنی عداوت و تحقیر کا ثمرہ۔ ابتر ہونے کی علت ظاہر نہ ہوتی نیز اس سے یہ بھی نکلتا ہے کہ کچھ ولید بن مغیرہ کی خصوصیت نہیں جو حضرت سے عداوت کرے گا۔ حضرت کی تحقیر کرے گا وہ بے خیر ہوگا۔ اس کا انجام یقیناً برا ہوگا۔ وہ تباہ ہوگا برباد ہوگا۔

قرآن شریف کی تاثیر: حضرت عمر رسول اللہ ﷺ سے لڑنے نکلے تھے۔

راستہ میں بہن کے گھر پہنچے۔ بڑے اصرار سے قرآن مانگا کہ دیکھیں۔ سورہ طہ پڑھا تو دل میں اتر گیا۔ باطل کی تائید کے لئے چلے تھے۔ فاروق اعظم بن کر نکلے۔

عتبہ قریش کا ایک بڑا سردار تھا۔ حضرت نے قرآن شریف سنایا تو دونوں ہاتھ ٹیک دیئے اور لگا جھومنے اور آنسو بہانے۔

ولید نے سنا تو کہا۔ ان علیہا طلاوة و فیہا حلاوة اس پر تازگی اور اس میں
 طلاوت ہے ابو جہل پہنچا کہ اتنے بڑے سردار ہو کر ایک بچے کی باتوں میں آگئے اور
 تعریف بھی کرنے لگے۔ عربوں پر تمہاری اس تعریف کا بڑا اثر ہوگا۔ تم کو قرآن کی جھو اور
 اس پر اعتراض کرنا چاہیے۔ ولید نے کیا کیا۔ اِنَّهُ فَكَّرَ وَقَدَّرَ اس نے سوچا اور اَنكَل
 دوڑائی فَكَيْفَ قَدَّرَ اس کو خدا کی مار کیسی اَنكَل دوڑائی ثُمَّ قِيلَ كَيْفَ قَدَّرَ پھر
 اس کو خدا کی مار کیسی اَنكَل دوڑائی کچھ سمجھ میں نہ آیا۔ ثُمَّ نَظَرَ ثُمَّ عَبَسَ وَبَسَرَ۔ پھر
 غور کیا (مگر کوئی بات دل کو نہ ٹھکلی) پھر تیوری چڑھائی اور بڑا سامنہ بنالیا۔ ثُمَّ اَذْبَرَ
 وَامْتَكَبَ پھر پیٹھ پھیر لی اور (اعتراض نہ کرنے کو اپنے لائق نہ سمجھا) اور شیخی میں آ گیا۔
 فَقَالَ اِنَّ هَذَا اِلَّا سِحْرٌ يُؤْتَرُ پھر لگا کہنے، یہ تو بس جادو ہے، جو نقل کیا جا تا رہے گا۔
 کہیں رکتا نظر نہیں آتا۔

کوئی اس کے جواب پر غور کرے کہ اس نے زبان دان، فصیح و بلیغ ہونے کے
 لحاظ سے قرآن کو فصاحت و بلاغت پر کیا اعتراض کیا، کچھ نہیں۔ صرف چلتا جادو کہہ دیا۔
 ظاہر ہے کہ انسان جب کسی چیز کو طاقتِ بشری سے خارج دیکھتا ہے تو کہتا ہے کہ یہ تو
 جادو ہے۔ طاقتِ بشری سے خارج تو اس نے مان لیا۔ ہاں معجزہ کے عوض جادو کہہ دیا۔
 کیا وہ جادو گر تھا، جادو کی حقیقت سے واقف تھا، کچھ نہیں۔ جس فن کا وہ تھا، جس کا وہ
 ماہر تھا، اس میں تو وہ مان گیا کہ قرآن کا مثل طاقتِ بشری سے خارج ہے۔ جادو وہ جو
 سر پر چڑھ کر بولے۔

ایک اور نوعِ تاثیر ہے۔ جو ظلماتِ مادیت میں پھنسے ہوئے اشخاص کو نظر نہیں آتی
 اور وہ قضائے مقصد و دفعِ امراض و دفعِ مسِ خباثت ہے۔ اس کے لئے بونی کی
 شمس المعارف، مرقع شریف اور دیگر کتب دیکھو۔ ان عملیات میں سب سے اعلیٰ اور
 قوی اثر عملِ آیاتِ قرآنیہ کا ہے۔ میں ایک علمی آدمی ہوں تعلیم میرا کام ہے مگر دن بھر
 میں کتنے لوگوں کو، جن کو میں کوئی آیتِ مبارکہ بتا دیتا ہوں، فائدہ ہوتا ہے۔

ہزار تاثیر کی ایک تاثیر کہ اس وقت قرآن شریف کی تعلیم کی تاثیر سے ۳۰-۳۲

کروڑ آدمی حلقہ بگوش اسلام ہیں۔ مسلمانوں کی غفلت کی وجہ ہے کہ قرآن کی تبلیغ کا برابر انتظام نہیں۔ ورنہ قرآن نور بن کر آنکھوں میں گھستا ہے اور روح بن کر دل و دماغ میں بتا ہے۔ آئندہ حصہ تعلیمات قرآن میں **إِنْ شَاءَ اللَّهُ** اس کی تفصیل کی جائے گی۔ میرے پاس تو قرآن کا مقصدِ اعظم اور اس کا اعجاز مجسمِ تعلیم ہے۔ ارسالِ رسل کی غایتِ تعلیم ہی ہے۔ دوسرے سب توابع ہیں۔ مگر قرآن کے مقصد کے توابع بھی دوسروں کے مقاصد کے مقابل اعجاز ہی اعجاز ہیں۔

اب میں چند اغیار کی شہادتیں رسالہ مولوی و معجزاتِ الاسلام سے نقل کرتا ہوں (فرک مورخ جرمن) قرآن انتہائی لطیف و پاکیزہ زبان میں ہے۔ اس کتاب سے ثابت ہوتا ہے کہ کوئی انسان مثل اس کے نہیں بنا سکتا۔ یہ لازوال معجزہ ہے، جو مردہ زندہ کرنے سے بہتر ہے۔ (گر وکل کانگری کے پرنسپل رام دیو ایم اے) قرآن کی بھاشا بہت سُندر ہے اس میں فصاحت و بلاغت بھری ہوئی ہے۔

(دیباچہ قرآن نجی ایم راویل) کوئی کتاب بارہ سو برس سے ایسی نہیں ہے کہ اس کی عبارت اتنی مدتِ مدید تک خالص رہی ہو۔

(پرکاش فروری ۷۲ء) قرآن کی عبارت کیسی فصیح و بلیغ اور مضامین کیسے عالی و لطیف ہیں۔ جس سے ثابت ہوتا ہے کہ ایک امینِ ناصح نصیحت کر رہا ہے اور ایک حکیمِ فلسفی حکمتِ الہی بیان کر رہا ہے۔

(میور) یہ تو ضرور ماننا پڑے گا کہ قرآنِ مجید جیسا محمدؐ نے بیان کیا وہی اکا وہی ہے۔

(ڈاکٹر لیبان لکھتے ہیں) اسلام کی فصاحت اعتقادات اور اس کے ساتھ دوسروں کے مقابل میں نیکی اور انصاف جس کی مہر اس مذہب پر کی گئی ہے۔ اس کی عالمگیر اشاعت کا بہت بڑا باعث ہے۔ فی الواقع تمام مذاہبِ عالم میں یہ فخرِ اسلام ہی کو حاصل ہے کہ اس نے پہلے پہل وحدانیتِ خالص و محض کی اشاعت دین میں کی۔ اسی خالص وحدانیت کی وجہ سے اسلام کی ساری سادگی اور شان ہے۔ یہی سادگی باعث ہوئی اسلام کی قوت اور اسلام کی مضبوطی کی۔ یہ وحدانیتِ محض ایسی آسانی سے سمجھ میں

آ جاتی ہے کہ اس میں کسی قسم کا کوئی بھید یا معمہ نہیں ہے۔ نہ اس میں متضاد چیزوں کے ماننے کی ضرورت ہے۔ جو دوسرے مذاہب میں واقع ہوتی ہے۔ اور جنہیں عقل سلیم قبول نہیں کرتی۔ ایک خدا واحد مطلق معبود۔ تمام بندے اس کی نظروں میں برابر۔ بہت تھوڑے سے ارکان دین جن کا بجالانا واجب ہے۔ اور اس کے بجالانے کی جزا بہشت اور نہ بجالانے کی سزا جہنم ہے۔ اس سے زیادہ صاف و سادہ اور غیر مبہم کون سا مذہب ہو سکتا ہے۔

پنڈت سینتا دھاری لکھتے ہیں۔ پیشوائے دین اسلام آنحضرت محمدؐ کی زندگی ہم کو بے شمار قیمتی سبق پڑھاتی ہے اور تقریباً آنحضرتؐ کی زندگی، ہر ایک حیثیت سے دنیا کے لئے سبق آموز ہے۔ بشرطیکہ دیکھنے والی آنکھ، سمجھنے والا دماغ اور محسوس کرنے والا دل ہو۔

(ڈاکٹر لکشمی دت ایڈیٹر مسافر آگرہ) سرزمین عرب پر وہ مذہبی دسوشل انقلاب پیدا کیا آنحضرتؐ نے کہ جس کی لہریں عرب کے وسیع ریگستانوں کو پار کرتی ہوئی، ایک طرف چین، دوسری طرف ہسپانیہ (Spain) تک پہنچیں۔ عرب کی کایا پلٹ گئی۔ قدیم توہمات باطلہ کا فور ہو گئے اور تمام ملک، ایک سرے سے لے کر دوسرے سرے تک روحانیت کے زندگی بخش پانی سے سیراب ہو گئے۔ مُردہ تنوں کے لئے زندگی آ گئی۔ روانی اس حد تک بڑھی کہ تمام ایشیا کی خشک و بنجر زمین سرسبز و شاداب ہو گئی۔

فقیر

محمد عبدالقدیر صدیقی حسرتؒ

صدر شعبہ دینیات کلیہ جامعہ عثمانیہ